

अमर उजाला

Maharajganj News: निचलौल में नकली खाद की फैक्टरी का भंडाफोड़, तीन गिरफ्तार



एक मकान में खाद बनाने की चल रही थी फैक्टरी, पुलिस, कृषि और राजस्व विभाग की टीम ने छापा मार कर की कार्रवाई

निचलौल। शहर स्थित एक मकान में नकली पोटाश खाद बनाने की सूचना पर शुक्रवार को पुलिस, कृषि और राजस्व विभाग की टीम ने छापा मारा। इस दौरान टीम ने नकली पोटाश खाद बरामद करने के साथ ही तीन लोगों को गिरफ्तार कर लिया। टीम नकली खाद बनाने वाली फैक्टरी को सील कर आगे की कार्रवाई में जुट गई है। यहां बड़े पैमाने पर नकली खाद बनाने का काम चल रहा था। वहीं, टीम की इस कार्रवाई से आसपास के लोगों में घंटों अफरा-तफरी मची रही।

थाना प्रभारी निरीक्षक सत्यप्रकाश सिंह ने बताया कि मुखबिर से सूचना मिली थी कि शहर के टिकुलहिया मार्ग स्थित एक मकान में नकली पोटाश खाद बनाने की फैक्टरी चल रही है। सूचना राजस्व विभाग और कृषि विभाग को दी गई। उसके बाद संयुक्त टीम के साथ उक्त मकान पर छापा मारा गया। जहां पर जांच के दौरान पाया गया कि मकान में नकली पोटाश खाद बनाने का काम चल रहा है।

साथ ही इन्हें ब्रांडेड कंपनियों के नाम की बोरियों में पैक किया जा रहा था। फैक्टरी में 24 बोरी नकली पोटाश खाद बनाकर बोरी में पैक के अलावा सिलाई मशीन, आईपीएल प्रांलि, इलेक्ट्रॉनिक तौल मशीन, नमक, कलर, मोरंग, एक वाहन पाया गया। इस दौरान तीन लोगों को मौके से गिरफ्तार भी कर लिया गया। गिरफ्तार तीनों आरोपियों ने पूछताछ में अपना नाम जुईत और आकाश निवासी आजाद वार्ड निचलौल शहर तथा विनोद कुमार निवासी महाशय मुहल्ला बताया है।

तीनों आरोपियों से पूछताछ कर आगे की कार्रवाई की जा रही है। इस अवसर पर तहसीलदार राजेश कुमार श्रीवास्तव, जिला कृषि अधिकारी वीरेंद्र कुमार की टीम भी मौजूद रही।

Source: <https://www.amarujala.com/uttar-pradesh/maharajganj/fake-fertilizer-factory-busted-in-nichloul-three-arrested-maharajganj-news-c-206-1-sgkp1021-10229-2023-11-25>